

రాజీ

ఆఫీసు గడియారం ఐదుకొట్టింది. అంతా ఫైజు సరుకుంటున్నారు. విశాలటైప్ మెషిన్, కాగితాలు సరిలేచి నిలబడింది. ఇక అక్కడ ఒక క్షణం వుంటానికి కూడా మనస్కరించలేదు. అసలు మధ్యాహ్నం నుంచి విశాల పనిచెయ్యలేదు. పనిచేస్తున్నట్టు నటించింది. పనిమీద ఎంత ప్రయత్నించినా మనస్సులగ్నం కాలేదు. ఉప్పెనలా ఏడ్చు వస్తున్నది. చుట్టూ మనుషులున్నారు. అంతమందిలో తను ఏడ్వలేదు ఐదుకొట్టగానే యింటికి వెళ్ళాలి ఇంట్లో తను తప్ప ఎవరూ లేరు కనుక. గుండెలమీదున్న బరువు తగ్గినంతవరకు ఏడ్వవచ్చు. మధ్యాహ్నం నుంచి ఇదే ఆలోచన.

లేచి వస్తున్న విశాలని ఆఫీసు మేనేజరు పిల్చాడు. వెళ్ళి టేబుల్ ముందు మౌనంగా నిలబడింది. ఆయన ఏదోరాసు కుంటున్నాడు. తలెత్తకుండానే “రెండు అర్జంటు కాగితాలున్నాయి ...”

“క్షమించండి. ఇవ్వాలకాదు” విశాల గిరుక్కున తిరిగింది. ఎన్నడూ వినని జవాబు. మేనేజరు ముఖంలో ఆశ్చర్యం అలముకుంది. తలెత్తి చూచాడు. విశాల అప్పటికే ఆఫీసు ఆవరణ దాటింది.

రోడ్డుమీదికి వచ్చి విశాల, ఒక్కసారి చుట్టూచూచింది. తనకు తెలిసినవాళ్ళు ఎవరూ లేరు. పైటకొంగులో దాచిన నీలిరంగు కాగితం బయటకి తీసింది ముక్కలు ముక్కలుగా చించి గాలిలో వదిలింది.

కాగితాలు గాలిలో ఆడుతున్నాయి.

వేడివేడి కన్నీటిబొట్లు విశాల చెంపలమీద జారుతున్నాయి. కర్చీపు తీసి కన్నీరు తుడుచుకుంది.

ఆఫీసులో జరిగిన అవమానం—తన అసహాయత, మాటి మాటికి కళ్ళ ముందు మెదులుతున్నాయి. మెదట్లో ఏదో జ్వాల! దుఃఖం గుండెల్లో ఇమడటంలేదు. అదే సంఘటన జ్ఞాపకంవస్తోంది.

లంచ్ బయిమ్లో తను ఏదో ప్రొసీడింగ్స్ టైపు చేస్తోంది. ఆఫీసు పూను కాగితాలు పట్టుకొచ్చి 'అరంటట! దొరగారు చెప్పారు' అన్నాడు. రెండు కాగితాలు టైపు చేసింది. మూడోది మొదలుపెడుతూ ఆఫీసు రిఫెరెన్సుకోసం వెదికింది. రిఫెరెన్సు సబకు ఏదీలేని కాగితం తీసి గబగబా చదివింది. అది తనకు రాసిన వుత్తరం! ప్రేమలేఖ! కాసేపు అచేతనంగా వుండిపోయింది. ఎంత తెంపరితనం! ప్రేమించాడట! తను అంగీకరిస్తే పెళ్లి చేసుకుంటాడట. ప్రేమించడానికి పెళ్లి చేసుకోడానికి తను తేరగా దొరికింది! వళ్లు మండిపోతుంది విశాలకి. చరచరా వెళ్లి లాగిలెంపకాయ కొట్టాలనిపించింది. నోటికి వచ్చినటు తిట్టాలనిపించింది. కానీ తను ఏమీ చెయ్యలేదు. తను అనుకున్నపనిచేస్తే ఆఫీసంతా గోలవుతుంది, నలుగురూ చుట్టూ మూగుతారు, నవ్వుతారు. రేపట్నుంచి తను తలెత్తుకొని తిరగలేదు. ఈ ఆలోచనతో విశాలకి ఏడుపు వచ్చింది, తను దిక్కుమొక్కులేని ఆడది. అంతకన్నా ఏం చెయ్యగలదు?

అందుకనే, ఆఫీసరు విశ్వేశ్వరరావు అలా తెగించాడు, తెగింపు కాకపోతే, తన్ను ప్రేమించానని పెళ్లి చేసుకుంటానని చెప్పడానికి ఎన్ని గుండెలు? నలభైకి పైబడ్డ వయసు. భార్యపోయినా ఇద్దరు బిడ్డలువున్నారు. ఏమిచూసి వాణ్ని ప్రేమించి పెళ్లి చేసుకోవాలి? బ్యాంకులో ఎకౌంటూ, బంగళా, కారు. ఇవన్నీచూసి తను మనసు పడుతుంది దనుకున్నాడేమో? అవును అదే ఆలోచించి వుంటాడు.

ఆ దైర్యంతోనే ఉత్తరం రాశాడు. ఎంత పలచన అయింది తన బ్రతుకు!

ఇట్లా ఆలోచిస్తూనే విశాల ఇల్లు చేరుకుంది. గబగబా తాళంతీసి వెళ్లి పక్కమీద వాలింది, ఉప్పెనలా దుఃఖం పొంగింది. భోరున ఏడుస్తూ కూచున్నది. కాసంత కాఫీ కాచుకుని త్రాగాలనిపించలేదు. రాత్రికి అన్నం వండుకోవాలనిపించలేదు. మనసులో ఒకటే వేదిస్తున్నది. విశ్వేశ్వరరావు చేసిన అవమానం!

ఇదంతా పెళ్లి పెటాకులు లేకుండా, ఈ వెధవ వుద్యోగం చెయ్యడంమూలాన జరిగింది. దేవుడు మేలుచేస్తే, త్వరలోనే, తనకు ఈ

ఉద్యోగం బెడద తప్పిపోతుంది. హాయిగా పెళ్ళి చేసుకుని: ఇల్లా
పిల్లలూ....

విశాలకి పదిరోజులనాటి పెళ్ళి చూపుల ఘట్టం కళ్ళముందు మెది
లింది. ఆ మాటకొస్తే పదిరోజులుగా ప్రతిక్షణం విశాల ఆ అనుభాన్ని
నెమరువేసుకుంటూనే వుంది. అతను తదేకంగా చూడటం తను సిగుతో
తలొంచుకొనడం చూపులు కలసినపుడు అతను నవ్వుతూ పలకరించడం -
ఇవన్నీ ఎన్నిసార్లు జ్ఞాపకం చేసుకున్నా విశాలకు కొత్త గానే అగుపిస్తాయి.

తనకు కాబోయే భర్త విశ్వేశ్వరావులా గెజిటెడ్ ఆఫీసరు కాక
పోతేనేం. ఈడూ జోడూ. అన్నందాలా తగినవాడు. అదే తనకు గర్వం.
తను అతనికి నచ్చింది. తనకూ అతను నచ్చాడు. అన్నయ్య దగరనుంచి
వు తరం రావడం తరువాయి. తను ఈ వెధవ వుద్యోగానికి రాజీనామా
చేసి వెళ్ళిపోతుంది. విశ్వేశ్వరావులాటి వాళ్ళు తన్ను అవమానించలేరు :

ఈ ఆలోచనలో విశాలకి కాస్త రిలీఫ్ దొరికింది. మెల్లగా లేచి
వెళ్ళి ముఖం కడుక్కుంది. కణతలు పెరుకుతున్నాయి. రెండు గుక్కలు
కాఫీ గొంతులో పోసుకోవాలనిపించింది. కాఫీ కాచుకొని, త్రాగగానే కాస్త
ప్రశాంతత చిక్కింది.

మధ్యాహ్నం జరిగిన సంఘటనను భూతద్దంలో చూసి, తను
అనవసరంగా బాధపడిందేమోనని పించింది. అవును. అతను ఉత్తరం
రాశాడు. అందులో తప్పేమున్నది. ఇష్టమే అంగీకరించవచ్చు. కష్ట
మేతే మానుకోవచ్చు. ఇంతటిదానికి ఏమేమో వూహించుకొని తన
మనసు పాడుచేసుకుంది. ఇంకా నయం ఆ ఆవేశములో తను ఆఫీసులో
గోలచెయ్యలేదు నగుబాట య్యేది తన బలహీనత బట్టబయలు అయ్యేది,
ఉత్తరం చదివినతర్వాత, తన అభిప్రాయాన్ని నేరుగా వెళ్ళి ముఖంమీదే
చెప్పవుంటే సరిపోయ్యేది.

ఇప్పుడయినా మించిపోయిందిలేదు. ఉదయం వెళ్ళి నపుడు చెపితే
సరిపోతుంది.

ఈ ఆలోచనతో హృదయంలో వున్న బాధంతా ఒక్కసారి
తుడిచివేసినట్టు పోయింది. ఆ రాత్రి విశాల నిశ్చింతగా నిద్రపోయింది.

విశాల ఉదయంలేచి కాఫీ త్రాగిన తర్వాత, నిన్నటి విషయం జాపకం వచ్చింది, ఈ రోజు విశ్వేశ్వరావుకు తన అభిప్రాయం చెప్పాలి ఆ అభిప్రాయంలోనే తన ప్రతికారం వుంది. విశాల త్వరత్వరగా డ్రెస్ చేసుకుంది. ఇంకా తొమ్మిది కాలేదు ఆఫీసుకు ఇంకో గంట బయట వుంది. విశాల ఇంట్లో పచారు చేస్తూ వుంది. పోసుమాన్ ఉత్తరం అందించి వెళ్ళాడు. అడ్రసు చూసింది. అన్నయ్య వ్రాసిన వుత్తరం అది. ఆత్రంగా చించి చదివింది.

చిరంజీవి విశాలకు :

రాయపేటనుంచి నిన్న వుత్తరం వచ్చింది. దేవుడికి మనమీద యింకా దయకలగలేదు. ఆ సంబంధం కుదిరే ఆశలులేవు. మన సంబంధం యిష్టమేనట. అయితే కట్నం ఆరువేలకు తక్కువయితే ఒప్పుకోరట. పెళ్ళిచూపులకు ముందు అమ్మాయి నచ్చాలిగాని కట్నం దేముంది అన్నారు. ఇప్పుడు యిలా అంటున్నారు. ఆరువేలు ఎక్కణ్ణుంచి తేను? అంతా మనదురదృష్టం. ఈ సంబంధంకూడా యిలా అవుతుందని అనుకోలేదు....

ఆపై విషయాలు విశాలకి చదవబుద్ధి కాలేదు. కళ్ళలో నీళ్ళు నిల్చాయి. తనమీద తనకే జుగుప్స కలిగింది.

అవును! అన్నయ్య ఎక్కణ్ణుంచి తేగలడు ఆరువేలు? కుటుంబ పోషణే కష్టంగా వుంది. శనిలా పైన తను ఒకటి? రొమ్ములమీది కుంపటిలా ఎన్నాళ్ల ని భరించగలడు? విశాల చెక్కిళ్ల మీద నీళ్లు దూకుతున్నాయి. అలాగే చాలాసేపు కూచుంది.

ఉన్నట్టుండి విశాల మెదడో ఏదో ఆలోచన మెదిలింది. కన్నీళ్లు తుడుచుకొని, కాగితం తీసి ఉత్తరం రాసింది.

అన్నయ్యకు,

నమస్కారాలు. మీ ఉత్తరం అందింది. ఇక నాకోసంసంబంధాలు వెదక్కండి. వృథాశ్రమ. నా పెళ్లివిషయంలో నాకు స్వేచ్ఛ యిస్తేచాలు. నేనే వెతుక్కుంటాను.

ఉత్తరం ముగించి విశాల మరో కాగితంతిసి కాసేపు ఆలోచించి రాయడానికి మొదలు పెట్టింది విశ్వేశ్వరావుగారూ! మీ వుత్తరం చూచాను. మిమ్మల్ని పెళ్లి చేసుకోవడానికి ఎలాటి అభ్యంతరంలేదు.

— విశాల

రెండు ఉత్తరాలు పూర్తవగానే, లభించింది శాంతో, అశాంతో విశాలకే తెలియలేదు.